

ಸಾಧ್ಯಾ ಕಾಳಾಚೊ ಪಂಚ್ವಿಸಾವೊ ಆಯ್ತಾರ್
19, ಸಪ್ಟೆಂಬರ್ 2021

ಮೊಗಾಚ್ಯಾಂನೊ ಏಕಾ ಕುಟ್ಮಾಚ್ಯಾ ಸ್ಪಿರಿತಾನ್ ಸೊಮ್ಯಾಚ್ಯಾ ಜೆವ್ಣಾಂತ್
ವಾಂಟೆಲಿ ಜಾಂವ್ಕ್ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ
ಖಾಲ್ತೆಪಣಾಚೆಂ ಜಿವಿತ್ ಜಿಯೆಂವ್ಕ್ ಉಲೊ ದಿತಾ. ಜೆಜುನ್ ನಾಲಿಸಾಯೆಚೆಂ,
ಕಷ್ಟಾಂಚೆಂ, ಖುರ್ಸಾಚೆಂ ಮರಣ್ ಖಾಲ್ತೆಪಣಾನ್ ಸ್ವೀಕಾರ್ ಕೆಲೆಂ. ಹೆಂ
ಕರುಂಕ್ ಬಾಪಾನ್ ತಾಕಾ ಆಧಾರ್ ದಿಲೊ. ಕಿತ್ಯಾಕ್ ಹಾಚ್ಯಾ ಪಾಟ್ಲ್ಯಾನ್
ಆಸ್‌ಲ್ಲೆಂ ಸೊಡ್ವಣೆಚೆಂ ಯೋಜನ್ ಕಳಿತ್ ಕರುಂಕ್ ಸೊಮ್ಯಾನ್ ಖುರ್ಸಾ
ಥಾವ್ನ್ ಹೆಂ ಮಿಸಾಂವ್ ಜಾರಿಯೆಕ್ ಹಾಡ್ಲೆಂ. ಆಮ್ಚೆಂ ಜಿವಿತ್ ಖಾಲ್ತೆಪಣಾನ್
ಜಿಯೆಂವ್ಕ್ ಜಾಯ್ ಆಸ್‌ಲ್ಲಿ ಕುರ್ಪಾ ಮಾಗ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

1. ಬಾಪಾ, ಪವಿತ್ರಸಭೆಚ್ಯಾ ಮುಕೆಲ್ಯಾಂನಿ ತುಜೆ ಸೊಡ್ವಣೆಚೆಂ ಮಿಸಾಂವ್ ಜ್ಯಾರಿ ಕರುಂಕ್ ಖರಿ ಜಾಣ್ವಾಯ್, ಭಾವಾರ್ಥ್ಯಾ ಆನಿ ಶಾಣೆಪಣ್ ದಿ. ತಾಂಚೆ ತಾಬೆನ್ ದಿಲ್ಲ್ಯಾ ಭಾವಾರ್ಥ್ಯಾಂಕ್ ಸೆವೆಚ್ಯಾ ಸ್ಪಿರಿತಾನ್ ವಾಡೊಂವ್ಕ್ ಗರ್ಜ್ ಆಸ್ಚೊ ಖಾಲ್ತಿಪಣಾಚೊ ಶೆಗುಣ್ ತಾಂಚೆ ಥಂಯ್ ರಚ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ರಾಷ್ಟ್ರಾಂಚ್ಯಾ ಮುಖೆಲ್ಯಾಂನಿ, ಲೊಕಾಚ್ಯೊ ಮುಳಾವ್ಣೊ ಗರ್ಜೊ ಸಮ್ಜುನ್, ಕಷ್ಟಾಂತ್ ಸಾಂಪಡ್ಲೆ ಪರ್ಜೆಕ್ ಬರೆಂ ಜಿವಿತ್‌ಲಾಭೊಂವ್ಕ್ ತಾಂಕಾಂ ಕುರ್ಪಾ ದಿ. ಸತಾಚ್ಯಾ ಆಡಳಿತಾ ಮುಖಾಂತ್ ಪರ್ಜೆಕ್ ಸಮಾಧಾನಾಚೆಂ ಆನಿ ಖಾಲ್ತಿಪಣಾಚೆಂ ರಾಜ್ ಸ್ಥಾಪಿತ್ ಕರುಂಕ್ ತಾಂಕಾಂ ಪ್ರೇರಣ್ ದಿ ಮ್ಹಣ್ ಮಾಗ್ತಾಂವ್.

3. ಆಧುನಿಕತೆಚ್ಯಾ ಸಂಸಾರಾರ್ ಶಿಂಪ್ಡೊನ್ ಗೆಲ್ಲ್ಯಾ ಸರ್ವ್ ಲೊಕಾಕ್ ತುಜಿ ವಳಕ್ ಲಾಭಯ್. ಸಂಸಾರಿ ಗರ್ಜಾಂಕ್ ಭುಲನಾಸ್ತಾಂ, ಅತ್ಮಿಕ್ ಜಿಣಿಯೆ ಕುಶಿನ್, ಖರಿಯಾ ಖಾಲ್ತಿಪಣಾಚ್ಯಾ ಸ್ಪಿರಿತಾನ್ ವಾಡೊಂಕ್ ಜಾಣ್ವಾಯ್ ದಿ ಮ್ಹಣ್ ಮಾಗ್ತಾಂವ್.

4. ವಿವಿಧ್ ಪಿಡೆನ್ ಕಷ್ಟೊಂಚ್ಯಾ ಲೊಕಾನ್ ತಾಂಚೆ ಕಷ್ಟ್ ಧಯ್ರಾನ್ ಆನಿ ಖಾಲ್ತಿಪಣಾನ್ ಸ್ವೀಕಾರ್ ಕರುಂಕ್ ತಾಂಕಾಂ ಆಧಾರ್ ಲಾಭಯ್. ತಶೆಂಚ್ ಪಿಡೆಸ್ತಾಂಚಿ ಜತನ್ ಕರ್ತಲ್ಯಾಂಕ್ ತುಜ್ಯಾ ದೈವಿಕ್ ಬೆಸಾವಾಂನಿ ಭರ್ ಮ್ಹಣ್ ಮಾಗ್ತಾಂವ್.

5. ಸರ್ವ್ ಯುವಜಣಾಂನಿ ತಾಂಚೆಂ ಜಿವಿತ್, ಸಂಸಾರಿ ಮಿಶಾಲಾಯೆಕ್ ಲಬ್ಧನಾಸ್ತಾಂ, ಅತ್ಮಿಕ್ ಜಿಣಿಯೆ ಮುಖಾಂತ್ ಫಳಾಭರಿತ್ ಕರುನ್, ಕುಟ್ಮಾಚೆ ಆನಿ ಸಮಾಜೆಚೆ ಉದರ್ಗತೆಕ್ ವಾವ್ರುಂಕ್ ತಾಂಚೆ ಥಂಯ್ ಖಾಲ್ತಿಪಣಾಚೊ ಶೆಗುಣ್ ರಚ್ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲಲ್ಯಾ ಆಮಿ ಕ್ರಿಸ್ತಿ ಭಾವಾರ್ಥ್ಯಾಚ್ಯಾ ಎಕ್ತಾರಾನ್ ವಾಡೊಂಕ್ ಆನಿ ಪವಿತ್ರ ಸಭೆಚೆ ದೆಖಿ ಪರ್ಮಾಣೆಂ ಏಕ್ ಫಿರ್ಗಜ್ ಕುಟಮ್ ಬಾಂದುನ್ ಹಾಡುಂಕ್ ಆಮ್ಕಾಂ ಪ್ರೇರಿತ್ ಕರ್ ಮ್ಹಣ್ ಮಾಗ್ತಾಂವ್.

ಪಯ್ಲೆಂ ವಾಚಪ್

ಜಾಣ್ವಾಯೆಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಖೊಟೆ ಮನಿಸ್ ಆಪ್ಣಾ ಇತ್ಲ್ಯಾಕ್ ಮ್ಹಣ್ತಾತ್: “ಪ್ರಾಮಾಣಿಕ್ ಮನ್ಯಾಕ್ ಪಾಸ್ ಮಾಂಡುಂಯಾ, ಕಿತ್ಯಾಕ್ ತೊ ಆಮ್ಕಾಂ ಹರ್ಕತ್ ಜಾಲಾ ಆನಿ ಆಮ್ಚೆ ಚಾಲಿಕ್ ತೊ ಆಡ್ ರಾವ್ತಾ, ಧರ್ಮಶಾಸ್ತ್ರಾ ವಿರೋಧ್ ಕೆಲ್ಲ್ಯಾ ಪಾತ್ಕಾಂ ಖಾತಿರ್ ತೊ ಆಮ್ಚೆರ್ ಆರೋಪ್ ಲಾಯ್ತಾ ಆನಿ ಆಮ್ಕಾಂ ಮೆಳ್ಳಲ್ಯಾ ಶಿಕ್ಷಣಾ ವಿರೋಧ್ ಕೆಲ್ಲ್ಯಾ ಪಾತ್ಕಾಂ ಖಾತಿರ್ ತೊ ಆಮ್ಕಾಂ ಗುನ್ಯಾಂವ್ಕಾರ್ ಕರ್ತಾ.

ತಾಚೆಂ ಉತ್ರಾಂ ಖಿರಿಂ ಕಿ ಮ್ಹಣ್ ಪಳೆಂವ್ಯಾ, ತಾಕಾ ಕಿತೆಂ ಘಡ್ತಲೆಂ ಮ್ಹಣ್ ಸೊಧುನ್ ಕಾಡ್ಯಾಂ. ಜರ್ತರ್ ಪ್ರಾಮಾಣಿಕ್ ಮನಿಸ್ ದೆವಾಚೊ ಪೂತ್, ದೇವ್ ತಾಕಾ ರಾಕ್ತಲೊ ಆನಿ ತಾಚ್ಯಾ ದುಸ್ಮಾನಾಂಚ್ಯಾ ಹಾತಾಂತ್ಲೊ ತಾಕಾ ನಿವಾರ್ತಲೊ.

ಅಕ್ಮಾನಾಂನಿ ಆನಿ ವಳ್ವಳ್ಯಾಂನಿ ತಾಚಿ ಪರಿಕ್ಷಾ ಕರ್ಯಾಂ, ಅಶೆಂ ತಾಚೆಂ ಲೀನ್ವಣ್ ಆಮ್ಕಾಂ ಕಳಿತ್ ಜಾತಲೆಂ ಆನಿ ತಾಚಿ ಸೊಸ್ಣಿಕಾಯ್ ಆಮಿ ಪಾರ್ಕಿಂತ್ಲಾಂವ್. ಲಜೆಚ್ಯಾ ಮರಣಾಚೆಂ ಪರ್ಮಾಣ್ ತಾಕಾ ದಿಂವ್ಯಾಂ; ಕಿತ್ಯಾಕ್ ಆಪ್ಣಾಕ್ ದೇವ್ ಪಾವ್ತಲೊ ಮ್ಹಣ್ ತಾಣೆಂಚ್ ಆಮ್ಕಾಂ ಸಾಂಗ್ಲಾಂ.”

ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಸರ್ವೆಸ್ಪರ್ಚ್ ಮ್ಹಜ್ಯಾ ಜಿವಾಚೊ ರಾಕ್ಣೊ.

1. ತುಜಾ ನಾಂವಾಚ್ಯಾ ಪದ್ವೆನ್ ಮ್ಹಾಕಾ ನಿವಾರ್ ದೆವಾ,
ತುಜ್ಯಾ ಬಳಾನ್ ಮ್ಹಾಕಾ ನೀತ್ ಕರ್ನ್ ದಿ,
ಮ್ಹಜೆಂ ಮಾಗ್ಣೆಂ ಆಯ್ಕ್ ದೆವಾ,
ಮ್ಹಜ್ಯಾ ಉತ್ರಾಂಕ್ ಕಾನ್ ದಿ.

2. ಗರ್ವಿ ಮನಿಸ್ ಮ್ಹಜೆರ್ ಉಪ್ರಾಟ್ಲಾತ್,
ದಾರುಣ್ ಮನಿಸ್ ಮ್ಹಜೊ ಜೀವ್ ಕಾಡುಂಕ್ ಸೊದ್ತಾತ್,
ದೆವಾಚಿ ತಾಂಕಾಂ, ಕಾಂಯ್ ಪರ್ವಾ ನಾ.

3. ದೇವ್ಚ್ ಮ್ಹಜೊ ಆಧಾರ್,
ಸರ್ವೆಸ್ಪರ್ಚ್ ಮ್ಹಜ್ಯಾ ಜಿವಾಚೊ ರಾಕ್ಣೊ, ಹೆಂ ಹಾಂವ್ ಜಾಣಾಂ,
ದೆಕುನ್ ಧಾದೊಶಿ ಮನಾನ್ ಹಾಂವ್ ತುಕಾ ಯಜ್ಞ್ ಭೆಟಯ್ತಾಂ,
ಆನಿ ತುಂ ಭೋವ್ ಕಣ್ವಾಳೊ ಮ್ಹಣುನ್ ತುಕಾ ವಾಖಣ್ತಾಂ.

ದುಸ್ರೆಂ ವಾಚಪ್

ಸಾಂ. ಜಾಕೊಬಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಭೋವ್ ಮೊಗಾಚ್ಯಾಂನೊ,

ಜಂಯ್ ಮಸರ್ ಆನಿ ಅಬಿಲಾಷಾ ಆಸಾ, ಥಂಯ್ ಅಕ್ರಮ್ ಆನಿ ಹರೈಕ್ ಅಣ್ವಿ ಕರ್ನಿ ಆಸಾ. ಪುಣ್ ವಯ್ರ್ ದಾವ್ನ್ ಲಾಬ್ತಾ ತಿ ಜಾಣ್ವಾಯ್ ಪಯ್ಲೆ ಸುವಾತೆರ್ ನಿತಳ್; ಸಾಂಗಾತಾಚ್ ಸಮಾಧಾನಾಚಿ, ಭೋಳಿ, ಸುಧಾರ್ಸನ್ ವ್ಹರ್ತಾ ತಸಲಿ, ದಯಾಳಾಯೆನ್ ಭರ್ಲಲಿ, ಬರ್ಯಾ ಕರ್ನಾಂಚೆಂ ಫೊಳ್ ದಿತಲಿ, ಆನಿ ಪಕ್ಷಪಾತ್ ಆನಿ ಕಪಟೀಪಣ್ ನಾತ್ಲಲಿ.

ಜಿಂ ಕೊಣ್ ಸಮಾಧಾನ್ ಸೊಧ್ತಾತ್, ತಿಂ ಸಮಾಧಾನಾಚೆಂ ಬಿಂ ಒಂಪುನ್ ನಿತಿವಂತ್ಪಣಾಚಿಂ ಫೊಳಾಂ ಲುಂವ್ತಾತ್. ತುಮ್ಮೇ ಮಧೆಂ ಲಡಾಯ್ ಆನಿ ಝಗ್ಡೆಂ ಖಂಯ್ ಥಾವ್ನ್ ಉಬ್ಜತಾ? ತುಮ್ಮಾ ಕುಡಿವಿಸ್ವಾಂ ಭಿತರ್ ಝುಜ್ ಮಾಂಡ್ತಲ್ಯಾ ಖೊಟ್ಯಾ ವೊಡ್ಣ್ಯಾಂ ಥಾವ್ನ್ ನ್ಹಯ್ವೆ?

ತುಮಿ ಆಶೆತಾತ್ ತಿ ವಸ್ತ್ ತುಮ್ಮಾಂ ಮೆಳನಾ ದೆಕುನ್ ಖುನಿ ಕರುಂಕ್ ಸಯ್ತ್ ತುಮಿ ತಯಾರ್. ತುಮ್ಮಾಂ ಕರಿಣ್ ಆಶಾ ಭೊಗ್ತಾ, ತರಿಪುಣ್ ತುಮಿ ಆಶೆತಾತ್ ತೆಂ ತುಮ್ಮಾಂ ಮೆಳನಾ; ತ್ಯಾ ಪಾಸತ್ ತುಮಿ ಝುಗಡ್ತಾತ್ ಆನಿ ಲಡಾಯ್ ಕರ್ತಾತ್. ತುಮಿ ಆಶೆತಾತ್ ತೆಂ ತುಮ್ಮಾಂ ಮೆಳನಾ, ಕಿತ್ಯಾಕ್ ತುಮಿ ಮಾಗಿನಾತ್. ವಾ ತುಮಿ ಮಾಗ್ತಾತ್ ಜಾವೈತ್, ಪುಣ್ ತುಮ್ಮಾಂ ಮೆಳನಾ, ಕಿತ್ಯಾಕ್ ತುಮ್ಮಾಂ ಖುಶಾಲಾಯಾಂಕ್ ಲಾಗುನ್ ಪಾಡ್ ಇರಾದ್ಯಾನ್ ತುಮಿ ಮಾಗ್ತಾತ್.

ದೆವಾಚೆಂ ಉತರ್ ಹೆಂ.

